



# കേരള ഗസറ്റ് KERALA GAZETTE

## അസാധാരണം EXTRAORDINARY

ആധികാരികമായി പ്രസിദ്ധപ്പെടുത്തുന്നത്  
PUBLISHED BY AUTHORITY

വാല്യം 14  
Vol. XIV

തിരുവനന്തപുരം,  
വ്യാഴം  
Thiruvananthapuram,  
Thursday

2025 മേയ് 15  
15th May 2025

1200 ഇടവം 1  
1st Idavam 1200

1947 വൈശാഖം 25  
25th Vaisakha 1947

നമ്പർ  
No.

1830

കേരള സർക്കാർ

തദ്ദേശ സ്വയംഭരണ (ആർ.ഡി) വകുപ്പ്

വിജ്ഞാപനം

സ.ഉ.(അ) നമ്പർ 26/2025/തസ്വഭവ.

എസ്. ആർ. ഒ. നമ്പർ 565/2025

തിരുവനന്തപുരം, 2025, മേയ് 13

1200, മേടം 30

1947, വൈശാഖം 23

1994-ലെ കേരള മുനിസിപ്പാലിറ്റി ആക്ട് (1994-ലെ 20) 54-ാം വകുപ്പും 565-ാം വകുപ്പും കൂട്ടി വായിച്ച പ്രകാരം നൽകപ്പെട്ട അധികാരങ്ങൾ വിനിയോഗിച്ച് കൊണ്ട്, കേരള സർക്കാർ 1995 നവംബർ 30-ാം തീയതിയിലെ സ.ഉ.(അച്ചടി) 280/95/തഭവ. നമ്പർ വിജ്ഞാപന പ്രകാരം



പുറപ്പെടുവിച്ചതും 1995 നവംബർ 30-ാം തീയതിയിലെ 1199-ാം നമ്പർ കേരള അസാധാരണ ഗസറ്റിൽ പ്രസിദ്ധീകരിച്ചതുമായ 1995-ലെ കേരള മെട്രോപോളിറ്റൻ ആസൂത്രണ കമ്മിറ്റി (അംഗങ്ങളുടെ തിരഞ്ഞെടുപ്പും യോഗ നടപടിക്രമവും) ചട്ടങ്ങൾ ഭേദഗതി ചെയ്യുന്നതിന്, സംസ്ഥാന തിരഞ്ഞെടുപ്പ് കമ്മീഷനുമായി കൂടിയാലോചിച്ചതിനു ശേഷം, താഴെപ്പറയുന്ന ചട്ടങ്ങൾ ഉണ്ടാക്കുന്നു, അതായത്:-

### ചട്ടങ്ങൾ

1. ചുരുക്കപ്പേരും പ്രാരംഭവും.-(1) ഈ ചട്ടങ്ങൾക്ക് 2025-ലെ കേരള മെട്രോപോളിറ്റൻ ആസൂത്രണ കമ്മിറ്റി (അംഗങ്ങളുടെ തിരഞ്ഞെടുപ്പും യോഗ നടപടിക്രമവും) ഭേദഗതി ചട്ടങ്ങൾ എന്ന് പേര് പറയാം.

(2) ഇവ ഉടൻ പ്രാബല്യത്തിൽ വരുന്നതാണ്.

2. ചട്ടങ്ങൾക്കുള്ള ഭേദഗതികൾ.-1995-ലെ കേരള മെട്രോപോളിറ്റൻ ആസൂത്രണ കമ്മിറ്റി (അംഗങ്ങളുടെ തിരഞ്ഞെടുപ്പും യോഗ നടപടിക്രമവും) ചട്ടങ്ങളിൽ,-

(1) 3-ാം ചട്ടത്തിലെ (3)-ാം ഉപചട്ടത്തിന് ശേഷം താഴെപ്പറയുന്ന ഉപചട്ടങ്ങൾ ചേർക്കേണ്ടതാണ്, അതായത്:-

“(3 എ) മെട്രോപോളിറ്റൻ ആസൂത്രണ കമ്മിറ്റിയിലേക്ക് തിരഞ്ഞെടുക്കപ്പെടേണ്ട ആകെ അംഗങ്ങളിൽ അഞ്ച് പേർ സ്ത്രീകൾ ആയിരിക്കണമെന്ന നിബന്ധനയ്ക്ക് വിധേയമായി, മുനിസിപ്പൽ കോർപ്പറേഷൻ കൗൺസിലർമാരിൽ നിന്നും തിരഞ്ഞെടുക്കേണ്ട അംഗങ്ങളുടെ 50 ശതമാനവും, മുൻസിപ്പൽ കൗൺസിലർമാരിൽ നിന്നും തിരഞ്ഞെടുക്കേണ്ട അംഗങ്ങളുടെ 50 ശതമാനവും, ഗ്രാമപഞ്ചായത്ത് പ്രസിഡന്റുമാരിൽ നിന്നും തിരഞ്ഞെടുക്കേണ്ട അംഗങ്ങളുടെ 50 ശതമാനവും സ്ഥാനങ്ങൾ സർക്കാർ സ്ത്രീകൾക്കായി സംവരണം ചെയ്യേണ്ടതാണ്, കൂടാതെ മെട്രോപോളിറ്റൻ ആസൂത്രണ കമ്മിറ്റിയിലേക്ക് ഗ്രാമപഞ്ചായത്ത് പ്രസിഡന്റുമാരിൽ നിന്നും തിരഞ്ഞെടുക്കേണ്ട അംഗങ്ങളിൽ ഒരു സ്ഥാനം, പട്ടികജാതിയിലോ പട്ടികവർഗ്ഗത്തിലോ പെട്ടവർക്കായി സംവരണം ചെയ്യേണ്ടതും അതനുസരിച്ച് ഓരോ വിഭാഗത്തിനും സംവരണം ചെയ്യപ്പെടേണ്ട സ്ഥാനങ്ങളുടെ എണ്ണം സർക്കാർ നിശ്ചയിക്കേണ്ടതുമാണ്.

(3 ബി) മെട്രോപോളിറ്റൻ ആസൂത്രണ കമ്മിറ്റിയിലേക്ക് പട്ടികജാതിയിലോ പട്ടികവർഗ്ഗത്തിലോ പെട്ടവർക്ക് സംവരണം ചെയ്ത സ്ഥാനങ്ങളിലേക്കുള്ള തിരഞ്ഞെടുപ്പിൽ അർഹരായ പട്ടികജാതിയിലോ പട്ടികവർഗ്ഗത്തിലോ പെട്ട ഒരു ഗ്രാമപഞ്ചായത്ത് പ്രസിഡന്റ് ഇല്ലാത്ത സംഗതിയിൽ, ഉപചട്ടം 3(സി)(iv) പ്രകാരമുള്ള മുനിസിപ്പൽ കൗൺസിലർമാരുടെ യോഗത്തിൽ വച്ച് പട്ടികജാതിയിലോ പട്ടികവർഗ്ഗത്തിലോ പെട്ട ഒരു മുൻസിപ്പൽ കൗൺസിലറെ പ്രസ്തുത വിഭാഗത്തിൽ



നിന്നും തിരഞ്ഞെടുക്കേണ്ടതാണ്.

(3 സി) മെട്രോപോളിറ്റൻ ആസൂത്രണ കമ്മിറ്റിയിലേക്കുള്ള അംഗങ്ങളെ തിരഞ്ഞെടുക്കുന്നതിനുള്ള യോഗങ്ങൾ താഴെപ്പറയുന്ന മുൻഗണന ക്രമത്തിൽ വ്യത്യസ്ത ദിവസങ്ങളിലോ, ഒരേ ദിവസം വ്യത്യസ്ത സമയങ്ങളിലോ നടത്തേണ്ടതാണ്, അതായത്:-

- (i) ഗ്രാമപഞ്ചായത്ത് പ്രസിഡന്റുമാരുടെ യോഗം;
- (ii) മുനിസിപ്പൽ കൗൺസിലർമാരുടെ യോഗം;
- (iii) മുനിസിപ്പൽ കോർപ്പറേഷൻ കൗൺസിലർമാരുടെ യോഗം;
- (iv) ഉപചട്ടം (3 ബി) പ്രകാരം ആവശ്യമായി വരുകയാണെങ്കിൽ, വീണ്ടും മുനിസിപ്പൽ കൗൺസിലർമാരുടെ യോഗം;

(2) 7-ാം ചട്ടത്തിൽ (4)-ാം ഉപചട്ടത്തിനു ശേഷം താഴെപ്പറയുന്ന ഉപചട്ടം ചേർക്കേണ്ടതാണ്, അതായത്:-

“(5) മെട്രോപോളിറ്റൻ ആസൂത്രണ കമ്മിറ്റിയിലേക്ക് അംഗങ്ങളെ തിരഞ്ഞെടുക്കുന്നതിന് 3-ാം ചട്ടത്തിന്റെ ഉപചട്ടം (3 സി) പ്രകാരം വിളിച്ചുകൂട്ടുന്ന യോഗത്തിൽ, സംവരണം ചെയ്യപ്പെട്ട സ്ഥാനങ്ങളിലേക്ക് ആദ്യം തിരഞ്ഞെടുപ്പ് നടത്തേണ്ടതും, തുടർന്ന് സംവരണം ചെയ്യപ്പെടാത്ത സ്ഥാനങ്ങളിലേക്ക് തിരഞ്ഞെടുപ്പ് നടത്തേണ്ടതുമാണ്.:

എന്നാൽ, ഗ്രാമപഞ്ചായത്ത് പ്രസിഡന്റുമാരിൽ നിന്നും സംവരണ സ്ഥാനങ്ങളിലേക്ക് ആദ്യം തിരഞ്ഞെടുപ്പ് നടത്തുന്നത് താഴെപ്പറയുന്ന ക്രമത്തിലായിരിക്കേണ്ടതാണ്, അതായത്:-

(i) പട്ടികജാതിയിലോ പട്ടികവർഗ്ഗത്തിലോ പെട്ടവർക്കായി സംവരണം ചെയ്യപ്പെട്ട സ്ഥാനത്തേക്ക്;

(ii) സ്ത്രീകൾക്കായി സംവരണം ചെയ്യപ്പെട്ട സ്ഥാനങ്ങളിലേക്ക്; ”;

(3) 8-ാം ചട്ടത്തിൽ (1)-ാം ഉപചട്ടത്തിന്റെ നിലവിലുള്ള ക്ലിപ്ത നിബന്ധനയ്ക്ക് ശേഷം, താഴെപ്പറയുന്ന ക്ലിപ്ത നിബന്ധന ചേർക്കേണ്ടതാണ്, അതായത്:-

“എന്നുമാത്രമല്ല, മെട്രോപോളിറ്റൻ ആസൂത്രണ കമ്മിറ്റിയിലേക്ക് പട്ടികജാതിയിലോ പട്ടികവർഗ്ഗത്തിലോ പെട്ടവർക്ക് സംവരണം ചെയ്യപ്പെട്ട അംഗത്തിന്റെ സ്ഥാനത്തേക്കുള്ള തിരഞ്ഞെടുപ്പിൽ മേൽ പ്രകാരം സ്ഥാനാർത്ഥിയെ നാമനിർദ്ദേശം ചെയ്യണമെന്ന് നിർബന്ധമില്ലാത്തതാകുന്നു.”;

(4) 11-ാം ചട്ടത്തിനു പകരം താഴെ പറയുന്ന ചട്ടങ്ങൾ ചേർക്കേണ്ടതാണ്, അതായത്:-



“11. വോട്ടുകൾ രേഖപ്പെടുത്തേണ്ട രീതി.-(1) തിരഞ്ഞെടുപ്പിൽ വോട്ടു ചെയ്യാൻ ആഗ്രഹിക്കുന്ന ഓരോ ഗ്രാമ പഞ്ചായത്ത് പ്രസിഡന്റും അല്ലെങ്കിൽ മുനിസിപ്പാലിറ്റി കൗൺസിലർക്കും, ഇതിലേക്ക് സംസ്ഥാന തിരഞ്ഞെടുപ്പ് കമ്മീഷൻ നിശ്ചയിക്കുന്ന വോട്ടു രജിസ്റ്ററിൽ സമ്മതിദായകന്റെ വിശദാംശങ്ങൾ രേഖപ്പെടുത്തി ഒപ്പിടുവിച്ച ശേഷം, വരണാധികാരി ഈ ചട്ടങ്ങൾക്ക് അനുബന്ധമായി ചേർത്തിട്ടുള്ള 2-ാം നമ്പർ ഫാറത്തിലുള്ള ഒരു ബാലറ്റ് പേപ്പർ നൽകേണ്ടതും, ബാലറ്റ് പേപ്പറിൽ മത്സരിക്കുന്ന എല്ലാ സ്ഥാനാർത്ഥികളുടേയും പേരുകളും അതിന്റെ മറുപറത്ത് വരണാധികാരിയുടെ ഒപ്പും മുദ്രയും ഉണ്ടായിരിക്കേണ്ടതുമാണ്.

(2) അതതു സംഗതിപോലെ, ഓരോ ഗ്രാമ പഞ്ചായത്ത് പ്രസിഡന്റും അല്ലെങ്കിൽ ഓരോ മുനിസിപ്പൽ കൗൺസിലറും ബാലറ്റ് പേപ്പർ കിട്ടിയാലുടൻ തന്നെ വോട്ടു രേഖപ്പെടുത്താനുള്ള പ്രത്യേക സ്ഥലത്തേയ്ക്ക് നീങ്ങേണ്ടതും ബാലറ്റ് പേപ്പറിൽ, എത്ര സ്ഥാനാർത്ഥികളാണോ തിരഞ്ഞെടുക്കപ്പെടേണ്ടത് അത്രയും സ്ഥാനാർത്ഥികളുടെ പേരിനു നേരേ ഓരോരുത്തർക്കും താൻ നൽകുന്ന മുൻഗണന ഒന്ന്, രണ്ട്, മൂന്ന് എന്നീ ക്രമത്തിൽ വ്യക്തമായി എഴുതി വോട്ടു രേഖപ്പെടുത്തേണ്ടതുമാണ്.

(3) ഓരോ ഗ്രാമ പഞ്ചായത്ത് പ്രസിഡന്റും അല്ലെങ്കിൽ ഓരോ മുനിസിപ്പൽ കൗൺസിലറും തിരഞ്ഞെടുക്കപ്പെടേണ്ട ഒഴിവുള്ള സ്ഥാനങ്ങളുടെ എണ്ണത്തിന് തുല്യമായ മുൻഗണനകൾ ബാലറ്റ് പേപ്പറിൽ രേഖപ്പെടുത്തേണ്ടതും, എന്നാൽ അപ്രകാരമുള്ള എല്ലാ മുൻഗണനകളും രേഖപ്പെടുത്തിയിട്ടില്ല എന്ന കാരണത്താൽ ഏതെങ്കിലും ബാലറ്റ് പേപ്പർ അസാധുവായി കണക്കാക്കാൻ പാടുള്ളതല്ല.

(4) വോട്ടു രേഖപ്പെടുത്തിയ ശേഷം വോട്ടു മറയത്തക്കവിധം ബാലറ്റ് പേപ്പർ മടക്കേണ്ടതും വരണാധികാരിക്ക് പൂർണ്ണമായി കാണാവുന്ന സ്ഥാനത്ത് വെച്ചിട്ടുള്ള പെട്ടിയിൽ അത് നിക്ഷേപിക്കേണ്ടതുമാണ്.

(5) ബാലറ്റ് പേപ്പർ നൽകപ്പെട്ട ഓരോ ഗ്രാമ പഞ്ചായത്ത് പ്രസിഡന്റും അല്ലെങ്കിൽ ഓരോ മുനിസിപ്പൽ കൗൺസിലറും, അതതു സംഗതിപോലെ, വോട്ടു ചെയ്യുന്നതിന്റെ രഹസ്യ സ്വഭാവം ലംഘിക്കുകയാണെങ്കിൽ അയാൾക്ക് നൽകപ്പെട്ട ബാലറ്റ് പേപ്പർ വരണാധികാരി തിരിച്ചു വാങ്ങേണ്ടതും അതിന്റെ മറുപറത്ത് “റദ്ദാക്കി: വോട്ടു ചെയ്യുന്നതിന്റെ രഹസ്യ സ്വഭാവം ലംഘിച്ചു” എന്ന് രേഖപ്പെടുത്തി അതിന്റെ താഴെ ഒപ്പിടേണ്ടതുമാണ്.

(6) (5)-ാം ഉപചട്ടപ്രകാരം റദ്ദാക്കിയ ബാലറ്റ് പേപ്പറിൽ വോട്ടു രേഖപ്പെടുത്തിയിട്ടുണ്ടെങ്കിൽ അത് കണക്കിലെടുക്കാൻ പാടില്ലാത്തതും അത്തരം ബാലറ്റ് പേപ്പർ പ്രത്യേകം കവറിൽ



സൂക്ഷിക്കേണ്ടതുമാണ്.

(7) വോട്ടെടുപ്പ് പൂർത്തിയായശേഷം വരണാധികാരി, ഹാജരുള്ള സ്ഥാനാർത്ഥികളുടെയും സമ്മതിദായകരുടെയും സാന്നിധ്യത്തിൽ ബാലറ്റ് പെട്ടി തുറന്ന് അതിലെ ബാലറ്റ് പേപ്പറുകൾ പുറത്തെടുത്ത് 11 എ ചട്ടപ്രകാരം വോട്ടുകൾ എണ്ണേണ്ടതാണ്.

11 എ. വോട്ടെണ്ണലും ഫലപ്രഖ്യാപനവും.-(1) ഒരു സ്ഥാനാർത്ഥിക്കും വോട്ടു രേഖപ്പെടുത്തിയിട്ടില്ലാത്തതോ, ഒന്നിലധികം സ്ഥാനാർത്ഥികളുടെ പേരിന് നേരെ ഒരേ മുൻഗണന നൽകി വോട്ടു രേഖപ്പെടുത്തിയിട്ടുള്ളതോ, വോട്ടു ചെയ്ത സമ്മതിദായകന്റെ ഒപ്പോ എഴുത്തോ സമ്മതിദായകനെ തിരിച്ചറിയാനാകുന്ന ഏതെങ്കിലും അടയാളമോ രേഖപ്പെടുത്തിയിട്ടുള്ളതോ ആയ ബാലറ്റ് പേപ്പറുകൾ അസാധുവായി കണക്കാക്കേണ്ടതും അവ പ്രത്യേകം കവറിൽ സൂക്ഷിക്കേണ്ടതുമാണ്.

(2) റദ്ദാക്കിയതോ അസാധുവായി കണക്കാക്കപ്പെട്ടതോ ഒഴിച്ചുള്ള ബാലറ്റ് പേപ്പറുകൾ എണ്ണി തിരഞ്ഞെടുപ്പ് ഫലം താഴെപ്പറയുന്ന രീതിക്കനുസൃതമായി പ്രഖ്യാപിക്കേണ്ടതാണ്, അതായത്:-

(എ) വോട്ടെണ്ണിയതിൽ ഏറ്റവും കൂടുതൽ ഒന്നാം മുൻഗണന രേഖപ്പെടുത്തിയ വോട്ടുകൾ നേടിയ, ഒഴിവുള്ള സ്ഥാനങ്ങൾക്ക് തുല്യമായ എണ്ണം, സ്ഥാനാർത്ഥികൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതാണ്;

(ബി) (എ) ഖണ്ഡപ്രകാരം വോട്ടെണ്ണിയതിൽ, രണ്ടോ അതിലധികമോ സ്ഥാനാർത്ഥികൾക്ക് ഒന്നാം മുൻഗണന രേഖപ്പെടുത്തിയ വോട്ടുകൾ തുല്യമായിരിക്കുകയും അവരിൽനിന്ന് ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായി വരികയും ചെയ്യുമ്പോൾ അതതു സ്ഥാനാർത്ഥികൾക്ക് ലഭിച്ച ഒന്നാം മുൻഗണന രേഖപ്പെടുത്തിയ വോട്ടുകളുടെ കൂടെ രണ്ടാം മുൻഗണന രേഖപ്പെടുത്തിയ വോട്ടുകൾ കൂടി ചേർത്ത്, അപ്രകാരമുള്ള മൊത്തം വോട്ടുകൾ ഏറ്റവും കൂടുതൽ നേടിയ സ്ഥാനാർത്ഥി അല്ലെങ്കിൽ സ്ഥാനാർത്ഥികൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതാണ്;

(സി) (ബി) ഖണ്ഡപ്രകാരം വോട്ടെണ്ണിയതിൽ രണ്ടോ അതിലധികമോ സ്ഥാനാർത്ഥികൾക്ക് മൊത്തം മുൻഗണനാ വോട്ടുകൾ തുല്യമായിരിക്കുകയും അവരിൽ നിന്നും ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായി വരികയും ചെയ്യുമ്പോൾ, അതതു സ്ഥാനാർത്ഥികൾക്ക് ലഭിച്ച ഒന്നാം രണ്ടാം മുൻഗണനാ വോട്ടുകളോടു കൂടെ, മൂന്നാം മുൻഗണന രേഖപ്പെടുത്തിയ വോട്ടുകൾ കൂടി ചേർത്ത്, അപ്രകാരമുള്ള മൊത്തം വോട്ടുകൾ ഏറ്റവും കൂടുതൽ നേടിയ



സ്ഥാനാർത്ഥി അല്ലെങ്കിൽ സ്ഥാനാർത്ഥികൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതാണ്;

(ഡി) (സി) ഖണ്ഡപ്രകാരം വോട്ടെണ്ണിയതിൽ, രണ്ടോ അതിലധികമോ സ്ഥാനാർത്ഥികൾക്ക് മൊത്തം മുൻഗണനാ വോട്ടുകൾ തുല്യമായിരിക്കുകയും അവരിൽനിന്നും ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായും വരികയാണെങ്കിൽ മേൽ ഖണ്ഡങ്ങളിൽ പറഞ്ഞ പ്രകാരം വോട്ടെണ്ണൽ നടത്തേണ്ടതും ഒഴിവുള്ള എല്ലാ സ്ഥാനങ്ങളിലേയ്ക്കും അംഗങ്ങളെ തിരഞ്ഞെടുക്കുന്നതുവരെ അപ്രകാരം വോട്ടെണ്ണൽ തുടരേണ്ടതുമാണ്;

(ഇ) (ഡി) ഖണ്ഡപ്രകാരം വോട്ടെണ്ണിയതിൽ ഒരു സ്ഥാനം മാത്രം അവശേഷിക്കെ ഒന്നിലധികം സ്ഥാനാർത്ഥികൾക്ക് മൊത്തം വോട്ടുകൾ തുല്യമായി വരികയാണെങ്കിൽ, ആ സ്ഥാനം നികത്തുന്നതിനുവേണ്ടി യോഗത്തിൽവെച്ച് നറുക്കെടുപ്പ് നടത്തേണ്ടതും അപ്രകാരമുള്ള സ്ഥാനാർത്ഥികളിൽനിന്നും ആരുടെ പേരാണ് ആദ്യം നറുക്കെടുക്കുന്നത്, ആ ആൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതാണ്.

കുറിപ്പ്:- മേൽ ഉപചട്ടപ്രകാരം മുൻഗണനാ വോട്ടുകൾ എണ്ണുമ്പോൾ, ഒരു സ്ഥാനാർത്ഥിക്ക് ഒന്നാം മുൻഗണനാ വോട്ടുകളൊന്നും ലഭിച്ചിട്ടില്ലെങ്കിൽ, ഒന്നാം മുൻഗണനാ വോട്ടുകളുടെ എണ്ണം പൂജ്യം എന്നും, രണ്ടാം മുൻഗണനാ വോട്ടുകളൊന്നും ലഭിച്ചിട്ടില്ലെങ്കിൽ രണ്ടാം മുൻഗണനാ വോട്ടുകളുടെ എണ്ണം പൂജ്യം എന്നുമുള്ള ക്രമത്തിൽ മൊത്തം വോട്ടുകൾ കണക്കാക്കേണ്ടതാണ്.

(3) മെട്രോപോളിറ്റൻ ആസൂത്രണ കമ്മിറ്റിയിലേക്ക് തിരഞ്ഞെടുക്കപ്പെട്ട അംഗങ്ങളുടെ പേരുവിവരം തിരഞ്ഞെടുപ്പ് കഴിഞ്ഞ ഉടൻതന്നെ വരണാധികാരി സംസ്ഥാന തിരഞ്ഞെടുപ്പ് കമ്മീഷനെയും സർക്കാരിനെയും അതത് ജില്ലാ കളക്ടറേയും തിരഞ്ഞെടുക്കപ്പെട്ട ആൾ അംഗമായിരിക്കുന്ന ഗ്രാമ പഞ്ചായത്തിന്റെ സെക്രട്ടറി അല്ലെങ്കിൽ കൗൺസിലർ ആയിരിക്കുന്ന മുനിസിപ്പാലിറ്റിയുടെ/കോർപ്പറേഷന്റെ സെക്രട്ടറിയേയും അറിയിക്കേണ്ടതാണ്.

(4) തിരഞ്ഞെടുപ്പ് കഴിഞ്ഞാലുടൻ വരണാധികാരി, ഓരോ ഘട്ടത്തിലും നടന്ന തിരഞ്ഞെടുപ്പിന്റെ രേഖകൾ പ്രത്യേകം പ്രത്യേകം കവറുകളിലാക്കി മുദ്രവച്ച് മെട്രോപോളിറ്റൻ ആസൂത്രണ കമ്മിറ്റിയുടെ മെമ്പർ സെക്രട്ടറിയുടെ സൂക്ഷിപ്പിൽ ഏൽപ്പിക്കേണ്ടതും തിരഞ്ഞെടുപ്പ് നടപടികൾ കമ്മിറ്റിയുടെ മിനിറ്റ്സ് ബുക്കിൽ രേഖപ്പെടുത്തേണ്ടതുമാണ്.";

(5) അനുബന്ധത്തിൽ,-

(എ) നിലവിലെ ഫാറം 2-നു പകരം, താഴെപ്പറയുന്ന ഫാറം ചേർക്കേണ്ടതാണ്, അതായത്:-



“ഫാറം 2

[11-ാം ചട്ടം (1)-ാം ഉപചട്ടം കാണുക]

**ബാലറ്റ് പേപ്പർ**

ക്രമ നമ്പർ	സ്ഥാനാർത്ഥിയുടെ പേര്	സ്ഥാനാർത്ഥിക്ക് നൽകുന്ന മുൻഗണന (ഒന്ന്, രണ്ട്, മൂന്ന് എന്നീ ക്രമത്തിൽ)
------------	----------------------	--

” ;

(ബി) ഫാറം 2-നു ശേഷം, താഴെപ്പറയുന്ന ഫാറം ചേർക്കേണ്ടതാണ്, അതായത്:-

“ഫാറം 3

[12-ാം ചട്ടം കാണുക]

**ബാലറ്റ് പേപ്പർ**

ക്രമ നമ്പർ	സ്ഥാനാർത്ഥിയുടെ പേര്	വോട്ടടയാളം
------------	----------------------	------------

” .

ഗവർണ്ണറുടെ ഉത്തരവിൻ പ്രകാരം,

പുനീത് കുമാർ,

ഗവൺമെന്റ് അഡീഷണൽ ചീഫ് സെക്രട്ടറി.



## വിശദീകരണക്കുറിപ്പ്

(ഇത് വിജ്ഞാപനത്തിന്റെ ഭാഗമാകുന്നതല്ല. എന്നാൽ അതിന്റെ പൊതു ഉദ്ദേശ്യം വ്യക്തമാക്കുന്നതിന് ഉദ്ദേശിച്ചുകൊണ്ടുള്ളതാണ്.)

1994-ലെ കേരള മുനിസിപ്പാലിറ്റി ആക്ട് 54-ാം വകുപ്പ് (2) ഉപവകുപ്പ് (എ) ഖണ്ഡപ്രകാരം മെട്രോപോളിറ്റൻ ആസൂത്രണ കമ്മിറ്റിയിലെ പത്തു പേരെ മെട്രോപോളിറ്റൻ പ്രദേശത്തെ മുനിസിപ്പാലിറ്റികളിലെ തിരഞ്ഞെടുക്കപ്പെട്ട അംഗങ്ങളും ഗ്രാമപഞ്ചായത്തിലെ പ്രസിഡന്റുമാർ തങ്ങൾക്കിടയിൽ നിന്നും, നിർണ്ണയിക്കുന്ന രീതിയിൽ, മെട്രോപോളിറ്റൻ പ്രദേശത്തെ മുനിസിപ്പാലിറ്റികളിലെയും ഗ്രാമപഞ്ചായത്തുകളിലെയും ജനസംഖ്യയുടെ അനുപാതത്തിനനുസൃതമായി തിരഞ്ഞെടുക്കേണ്ടതും അവരിൽ ഒരാൾ പട്ടികജാതിയിലോ പട്ടികവർഗ്ഗത്തിലോ പെട്ട ആളും അഞ്ചുപേർ സ്ത്രീകളും ആയിരിക്കേണ്ടതുമാണ് എന്ന് വ്യവസ്ഥ ചെയ്യുന്നു. എന്നാൽ മേൽപ്രകാരമുള്ള അംഗങ്ങളുടെ സ്ഥാനങ്ങൾ മുനിസിപ്പാലിറ്റി കൗൺസിലർമാർക്കും ഗ്രാമപഞ്ചായത്ത് പ്രസിഡന്റുമാർക്കും നീക്കിവെക്കുന്നത് സംബന്ധിച്ച വ്യവസ്ഥകളും, സംവരണ സ്ഥാനങ്ങളിലേക്ക് ആദ്യം തിരഞ്ഞെടുപ്പ് നടത്തണമെന്ന വ്യവസ്ഥയും അംഗങ്ങളെ തിരഞ്ഞെടുക്കുന്നതിനുള്ള യോഗം വിളിച്ചു ചേർക്കുന്നതിനുള്ള ക്രമവും സംവരണ സ്ഥാനത്തേക്ക് നാമനിർദ്ദേശം സമർപ്പിക്കുന്നത് സംബന്ധിച്ച വ്യവസ്ഥകളും ചട്ടത്തിൽ നിർണ്ണയിച്ചിട്ടില്ലാത്തതാണ്. ഇതുകൂടി ചട്ടത്തിൽ നിർണ്ണയിക്കേണ്ടത് ആവശ്യമാണെന്ന് സർക്കാർ കരുതുന്നു.

കൂടാതെ, 1995-ലെ കേരള മെട്രോപോളിറ്റൻ ആസൂത്രണ കമ്മിറ്റി (അംഗങ്ങളുടെ തിരഞ്ഞെടുപ്പും യോഗ നടപടിക്രമവും) ചട്ടങ്ങളിലെ, ചട്ടം 10(3) പ്രകാരം സ്ഥാനാർത്ഥികളുടെ എണ്ണം മെട്രോപോളിറ്റൻ ആസൂത്രണ കമ്മിറ്റിയിലെ ഒഴിവുള്ള സ്ഥാനങ്ങളുടെ എണ്ണത്തേക്കാൾ കൂടുതലാണെങ്കിൽ, അതത് സംഗതിപോലെ, ഹാജരായിട്ടുള്ള ഗ്രാമ പഞ്ചായത്ത് പ്രസിഡന്റുമാർ അല്ലെങ്കിൽ മുനിസിപ്പൽ/കോർപ്പറേഷൻ കൗൺസിലർമാർ ആനുപാതിക പ്രാതിനിധ്യ സമ്പ്രദായമനുസരിച്ച് ഒറ്റക്കൈമാറ്റ വോട്ടുമൂലം ഒഴിവുള്ള സ്ഥാനങ്ങളിലേയ്ക്ക് അംഗങ്ങളെ തിരഞ്ഞെടുക്കേണ്ടതാണ്. എന്നാൽ ചട്ടത്തിൽ അനുബന്ധം 2-ആയി ചേർത്തിരിക്കുന്ന ഫോറം 2-ഉം, ചട്ടം 11-ലെ വോട്ടെടുപ്പ്, വോട്ടെണ്ണൽ, ഫലപ്രഖ്യാപനം എന്നിവ സംബന്ധിച്ച നടപടിക്രമങ്ങളും, ആനുപാതിക പ്രാതിനിധ്യ സമ്പ്രദായമനുസരിച്ചുള്ള ഒറ്റക്കൈമാറ്റ വോട്ടു രീതിയുടെ അടിസ്ഥാനത്തിലുള്ളതല്ലായെന്ന് സംസ്ഥാന





തിരഞ്ഞെടുപ്പ് കമ്മീഷൻ സർക്കാരിന്റെ ശ്രദ്ധയിൽപ്പെടുത്തിയിരുന്നു.

ഇക്കാര്യം സർക്കാർ വിശദമായി പരിശോധിക്കുകയുണ്ടായി. ആനുപാതിക പ്രാതിനിധ്യ സമ്പ്രദായമനുസരിച്ചുള്ള ഒറ്റക്കെമാറ്റ വോട്ടു രീതിയിൽ തിരഞ്ഞെടുപ്പ് നടത്തപ്പെടുന്ന മുനിസിപ്പാലിറ്റി/കോർപ്പറേഷൻ/പഞ്ചായത്ത് എന്നിവയിലെ സ്റ്റാൻറിംഗ് കമ്മിറ്റികളിലേയ്ക്കുള്ള തിരഞ്ഞെടുപ്പ് രീതി, ആവശ്യമായ ഭേദഗതികളോടെ, മെട്രോപോളിറ്റൻ ആസൂത്രണ കമ്മിറ്റിയിലേയ്ക്ക് അംഗങ്ങളെ തിരഞ്ഞെടുക്കുന്നതിന് അവലംബിക്കാമെന്നും അതിനായി ചട്ടങ്ങൾ ഭേദഗതി ചെയ്യുന്നത് ഉചിതമായിരിക്കുമെന്നും സർക്കാർ കരുതുന്നു. അപ്രകാരം തയ്യാറാക്കിയ കരട് ചട്ടങ്ങളിന്മേൽ സംസ്ഥാന തിരഞ്ഞെടുപ്പ് കമ്മീഷന്റെ അഭിപ്രായം സർക്കാർ ആരാധ്യകയുണ്ടായി. കമ്മീഷൻ അംഗീകരിച്ചതനുസരിച്ച് ചട്ടങ്ങൾ ഭേദഗതി ചെയ്യുന്നതിന് സർക്കാർ ഉദ്ദേശിക്കുന്നു.

മേൽപ്പറഞ്ഞ ലക്ഷ്യം നിറവേറ്റുന്നതിന് ഉദ്ദേശിച്ചുകൊണ്ടുള്ളതാണ് ഈ വിജ്ഞാപനം.

